

---

# It-Tieni Hadd tar-Randan

## Qari I

*Is-sagrificċju ta' missierna Abraham.*

Ġen 22, 1-2.9a.10-13.15-18

### Qari mill-Ktieb tal-Ġenesi

F'dak iż-żmien, <sup>1</sup>Alla ried iġarrab lil Abraham u qallu: «Abraham!» U hu wiegħbu: «Hawn jien!» <sup>2</sup>U qallu: «Aqbad lil ibnek il-waħdieni, li inti tħobb, lil Izakk; u mur lejn l-art ta' Morija, u hemm offrih b'sagrificċju tal-ħruq fuq waħda mill-għoljiet li jien se nġhidlek.»

<sup>9</sup>U waslu fil-post li kien semmielu Alla. <sup>10</sup>U Abraham medd idu u qabad is-sikkina biex joqtol lil ibnu. <sup>11</sup>U sejjahlu l-anġlu tal-Mulej mis-smewwiet u qallu: «Abraham, Abraham!» U dan wiegħbu: «Hawn jien.» U qallu:<sup>12</sup>«La tmiddx idek fuq iż-żagħżuġh u tagħmillu ebda ħsara; għax issa naf li inti tibza' minn Alla, u ma ċaħhadtnix minn ibnek il-waħdieni.»

<sup>13</sup>U Abraham rafa' għajnejh, ta ħarsa madwaru, u ra muntun warajh maqbud minn qrunu fil-friegħi. U Abraham mar u qabad il-muntun, u offrieh b'sagrificċju tal-ħruq minflok ibnu.

<sup>15</sup>U għat-tieni darba l-anġlu tal-Mulej sejjah lil Abraham mis-smewwiet <sup>16</sup>u qallu: «Naħlef fuq ruħi - oraklu tal-Mulej - la darba int għamilt haġa bħal din, u ma ċaħhadtnix minn ibnek il-waħdieni, <sup>17</sup>jien imbierkek żgur u nkattarlek sewwa lil nislek bħall-kwiekeb tas-sema u bħar-ramel f'xatt il-baħar; u nislek għad jiret bwieħ l-għedewwa tiegħu. <sup>18</sup>U jitbierku b'nislek il-ġnus kollha tal-art talli smajt minn kelmti.»

### Il-Kelma tal-Mulej

**R.** Irroddu ħajr lil Alla

## Salm Responsorjali

Salm 115 (116), 10.15-19

**R/ (9):** Jien nimxi quddiem il-Mulej f' art il-ħajjin

<sup>10</sup>Bqajt nemmen, imqar meta għedt:

«Jien imdejjaq ħafna!»

<sup>15</sup>Għażiża f'għajnejn il-Mulej

hi l-mewt tal-ħbieb tiegħu. **R/**

<sup>16</sup>Iva, Mulej, jien qaddej tiegħek,

jien qaddej tiegħek, bin il-qaddejja tiegħek.

Int ħallejtli l-irbit tiegħi.

<sup>17</sup>Lilek noffri sacrificċju ta' radd il-ħajr,

u isem il-Mulej insejjaħ. **R/**

<sup>18</sup>Intemm lill-Mulej il-wegħdiet tiegħi,

quddiem il-poplu tiegħu kollu,

<sup>19</sup>fil-btieħi ta' dar il-Mulej,

go nofsok, Ġerusalem! **R/**

## Qari II

*Alla lanqas lil ibnu stess ma hafirha.*

Rum 8, 31b-34

### Qari mill-Ittra ta' San Pawl Appostlu lir-Rumani

Huti, <sup>31</sup>jekk Alla hu magħna min jista' jkun kontra tagħna? <sup>32</sup>Hu, li lanqas lil Ibnu stess ma hafirha, imma tah għalina lkoll, kif ma jagħtiniex ukoll kollox miegħu?

<sup>33</sup>Min se jakkuza l-magħżulin ta' Alla? Alla stess hu dak li jiġġustifikahom. <sup>34</sup>Min se jikkundannahom? Kristu Ġesù li miet, jew aħjar, li qam mill-imwiet, jinsab fuq il-lemin ta' Alla, hu li jidhol għalina.

### Il-Kelma tal-Mulej

**R.** Irroddu ħajr lil Alla

## Akklamazzjoni qabel l-Evangelju

ara Mk 9, 7

Glorja u tifhir lilek, Kristu!

Minn gos-shaba kollha dawl instama' lehen il-Missier jghid:

«Dan hu Ibni l-għażiż, li fih sibt l-għaxxa tiegħi, isimghu lilu.»

**R.** Glorja u tifhir lilek, Kristu!

## Evangelju

*Dan hu Ibni l-għażiż.*

Mk 9, 2-10

### Qari mill-Evangelju skont San Mark

F'dak iż-żmien, <sup>2</sup>Ġesù ħa miegħu lil Pietru u lil Ġakbu u lil Ġwanni, tellagħhom weħidhom fuq muntanja għolja, u tbiddel quddiemhom.

<sup>3</sup>Ilbiesu sar abjad u jgħammex b' dija tal-għageb: ebda ħassiel fid-dinja ma jista' jgib il-ħwejjeg bojod daqshekk. <sup>4</sup>U dehrilhom Elija ma' Mosè, jitkellmu ma' Ġesù.

<sup>5</sup>Qabad Pietru u qal lil Ġesù: «Mgħallem, kemm hu sew li aħna hawn! Ħa ntellgħu tliet tined, waħda għalik, waħda għal Mosè, u waħda għal Elija.» <sup>6</sup>Dan qalu għax ma kienx jaf x'jaqbad jgħid bil-biża' kbir li waqa' fuqhom.

<sup>7</sup>Imbagħad giet sħaba u għattiethom, u minn gos-sħaba nstama' lehen jgħid: «Dan hu Ibni l-għażiż, isimgħu lilu.» <sup>8</sup>Minnufih taw ħarsa madwarhom, u ma raw lil ħadd iżjed magħhom ħlief lil Ġesù waħdu.

<sup>9</sup>Huma u neżlin minn fuq il-muntanja, tahom ordni biex ma jitkellmu ma' ħadd fuq li kienu raw qabel ma Bin il-bniedem ikun qam mill-imwiet. <sup>10</sup>Huma żammew kollox moħbi, iżda bdew jistaqsu lil xulxin x'kien ifisser tqum mill-imwiet.

### Il-Kelma tal-Mulej

**R.** Tifhir lilek Kristu